

KUMITAT PERMANENTI DWAR L-AFFARIJJET SOĊJALI

**L-EDUKAZZJONI U L-PREVENZJONI,
IR-RESPONSABBILITÀ U L-FEDELETÀ:
L-AQWA STRATEĠIJA NAZZJONALI
FAVUR IS-SAĦĦA SESSWALI**

IT-TIENI RAPPORT TAL-11-IL LEGISLATURA

IL-KUMITAT PERMANENTI DWAR L-AFFARIJJET SOĊJALI

Il-Kumitat Permanenti dwar l-Affarijjet Soċjali tal-Kamra tar-Rappreżentanti huwa magħmul minn 7 Membri li ġejjin miż-żewġ naħat tal-Kamra. Skont Ordni Permanenti 120G tal-Parlament, xogħol il-Kumitat huwa li jittratta l-materji kollha li għandhom x'jaqsmu ma' politika soċjali inkluż assistenza soċjali u affarijjet tal-familja, li jistgħu, iżda mhux neċessarjament, ikunu riferuti lilu mill-Kamra jew mill-Kumitat Permanenti dwar ix-Xogħol tal-Kamra.

Il-Membri li jservu fuq dan il-Kumitat huma:

Onorevoli Edwin Vassallo, MP, President

Onorevoli Frederick Azzopardi, MP, Membru

Onorevoli Justyne Caruana, MP, Membru

Onorevoli Michael Farrugia, MP, Membru

Onorevoli Michael Gonzi, MP, Membru

Onorevoli Stephen Spiteri, MP, Membru

Onorevoli Anthony Zammit, MP, Membru

WERREJ

1.	L-EDUKAZZJONI U L-PREVENZJONI, IR-RESPONSABBILITÀ U L-FEDELETÀ – L-AQWA STRATEĠIJA NAZZJONALI FAVUR IS-SAĦĦA SESSWALI	pg4
1.1	Preambolu	pg4
1.2.	Il-GU <i>Clinic</i>	pg5
1.3.	L-istrategija nazzjonali favur is-saħħa sesswali	pg5
2.	SINTEZI U KUMMENTI MILL-MEMBRI TAL-KUMITAT DWAR L-AFFARIJIET SOĊJALI, FIL-LAQGĦA MA’ DR PHILIP CARABOT, DR CHARMAINE GAUCI U DR ANNA VELLA	pg8
2.1.	Introduzzjoni	pg8
2.2.	Edukazzjoni u Prevenzjoni	pg8
2.3.	Responsabbilità	pg11
2.3.1.	Ir-responsabbilità u t-tobba	pg13
2.4.	Fedeltà	pg14
2.5.	Sugġetti principali u r- <i>risk compensation</i>	pg16
3.	RAKKOMANDAZZJONIJIET	pg18
3.1.	Punti Ewlenin	pg18
3.2.	L-għażliet personali	pg18
3.3.	Il-valuri fis-soċjetà	pg20
3.4.	Aċċess għas-servizzi	pg20
3.5.	Il-familji u l-komunità	pg22
3.6.	Riċerka, evalwazzjoni u informazzjoni	pg23
	APPENDIĊI 1	pg25
4.	TRANSKRITT TAL-LAQGĦA TAL-KUMITAT DWAR L-AFFARIJIET SOĊJALI MA’ DR PHILIP CARABOT, DR CHARMAINE GAUCI U DR ANNA VELLA	pg26

L-EDUKAZZJONI U L-PREVENZJONI, IR-RESPONSABILITÀ U L-FEDELETÀ – L-AQWA STRATEĠIJA NAZZJONALI FAVUR IS-SAĦĦA SESSWALI

1.1. Preambolu

Ir-rapport ta' Hidma tal-*Genitourinary (GU) Clinic*, jindika kif in-numru ta' pazjenti infettati minn mard sesswali baqa' jiżdied sena wara l-oħra. Ir-rapport tal-klinika tal-Istat responsabbli għall-kura ta' mard trasmess sesswalment iqanqal tħassib akbar għaliex in-numru ta' persuni nfettati f'Malta u li ma jużawx din il-klinika jista' jkun ferm akbar. L-Għaqda Dinjija tas-Saħħa tistma' li skont id-daqs, kultura, u ġeografija, Malta għandha potenzjal ta' madwar 13,000-il elf persuna infettata kull sena. Preokkupazzjoni oħra hija l-persentaġġ dejjem jiżdied ta' rapporti sesswali każwali u l-fatt li min ikun infettat ma jkunx jaf minghand min ha l-marda. Ġie nnutat li l-kagun ta' dan jistgħu jkunu rapporti sesswali minn persuni li jkunu taħt l-influenza eċċesiva tal-alkoħol u d-droga. Barra minn hekk, 70% tal-klijenti ta' din il-klinika, rrapurtaw li qatt ma użaw kontraċettiv.

Wara li sema' l-esperti, il-Kumitat innota li l-istrategija nazzjonali favur is-saħħa sesswali għandha tkun waħda uniformi li twassal għall-messaġġ ċar u ffukat, b'attenzjoni partikolari lejn l-età tal-persuna. Il-Kumitat dwar l-Affarijiet Soċjali iddeċieda li jorganizza serje ta' laqgħat sabiex l-*stakeholders* kollha jagħrfu dan il-messaġġ u b'hekk ma jibqax jinħass konfużjoni ta' messaġġi differenti li jistgħu iħawdu l-imħuħ u l-aġir sesswali fis-soċjetà. Dan ser jgħin lid-Dipartiment tal-Promozzjoni tas-Saħħa fl-aħjar għarfien tal-ħtieġa ta' din il-politika lil dawk kollha konċernati, inkluż iż-żgħażaġħ, il-ġenituri, l-għalliema, tobba u professjonisti tas-saħħa. Id-Dipartiment tas-Saħħa diġa hejja grupp ta' professjonisti u esperti li qed jaħdmu fuq strategija nazzjonali dwar is-saħħa sesswali li ser tiffoka fuq aktar għarfien pubbliku, responsabbilità, edukazzjoni għat-tfal u ġenituri, sorveljanza, kura u rikerka.

Quddiem dan il-kuntest u permezz tal-laqgħat li kellu l-Kumitat ma' esperti fis-sugġett, il-Membri tal-Kumitat dwar l-Affarijiet Soċjali fehmu li għandhom ikunu tlieta l-valuri li jdawlu l-istrategija nazzjonali favur is-saħħa sesswali:

- **l-edukazzjoni u l-prevenzjoni**
- **ir-responsabbilità u**
- **l-fedeltà.**

1.2. Il-GU *Clinic*¹

Kull ma jmur din il-klinika tal-Istat qed tiġbed aktar numru ta' pazjenti. Minn 760 pazjent fis-sena 2000 għal 2221 fl-2007. 75% tal-pazjenti fl-2007 (1657) kienu pazjenti ġodda u l-proporzjon bejn il-pazjenti rġiel u nisa kienu 1.7:1. L-età ta' daww bejn il-15 u 24 sena jammontaw għal kważi 40% tal-pazjenti fl-2007 u 40% kienu minn 40 sena 'l fuq. 71% mill-pazjenti kienu *single*, 18% kienu miżżewġa, 8% separati u 0.1% divorzjati.

Bil-maġġoranza tal-pazjenti (89%) jkunu b'orjentazzjoni sesswali eterosesswali, 7.2% omosesswali u 1.4% bisesswali, l-akbar numru ta' pazjenti jaslu l-GU *Clinic* fuq inizzjattiva personali (76%), 17.6% riferuti mit-tobba, 3.7% mill-*Caritas* u 1.26% minn għaqdiet mhux governattivi oħrajn.

16.7% tal-pazjenti nisa li jzuru l-GU *Clinic* jużaw kontraċettiv, l-aktar (94%) il-pillola kontraċettiva orali. 25.4% jammettu li jipprattikaw is-sess anali. Din hija Prattika sesswali ta' riskju għoli, partikolarment meta wieħed jikkunsidra li 42% tal-pazjenti li jmorru l-GU *Clinic* jkollhom attività sesswali każwali. Minn dawn li qalu li jkollhom attività sesswali każwali, 28% huma miżżewġin u jammettu li jkollhom x'jaqsmu sesswalment ma' prostituti. 'Il fuq minn 70% ma jużawx protezzjoni waqt ir-rapport sesswali.

Għalkemm din l-Istatistika ma tistax tiġi generalizzata, meta meħuda fuq il-popolazzjoni Maltija kollha, tista titfa' aktar daww u tqanqal ċertu tħassib. Anke minħabba l-fatt li ċertu mard trasmess sesswalment bħal *gonorrhoea* żdied bi 52% u li madwar nofshom jkunu diġà bdew jieħdu l-kura bl-antibijotiċi. Apparti li din ir-realtà f'Malta tista tindika l-użu tal-antibijotiċi b'mod sporadiku mingħajr testijiet jew mixtrijin mingħajr preskrizzjoni tat-tabib, dan qed iwassal għal ċirkustanzi fejn il-mikrobu tal-*gonorrhoea* qed ikun aktar rezistenti għall-antibijotiċi komuni. Fl-2007 il-pazjenti morda bis-*sypilis* kienu 18, 43% minnhom ma kinux qed iħossu sintomi tal-marda. Il-konsegwenzi ta' din il-marda huma gravi jekk wieħed jibqa' jipposponi l-kura u allura l-kura tagħha hija mportanti ħafna. Madanakollu, ir-riċerka tindika li din il-marda trasmessa sesswalment qed tiżdied anki fin-nisa tqal.

1.3. L-istrategija nazzjonali favur is-saħħa sesswali²

Dr Charmaine Gauci, id-Direttur tad-Dipartiment tal-Promozzjoni tas-Saħħa u Prevenzjoni tal-Mard, spjegat kif id-dipartiment li hi tieħu ħsieb huwa relattivament ġdid u li sar permezz tar-riforma fid-Dipartiment tas-Saħħa. Il-

¹ Carabot. P. (2007). *Genitourinary report 2007*. GU Clinic: Malta.

² Transkritt tal-laqqgħa meħmuż

parti tal-prevenzjoni tal-mard giet integrata fid-Dipartiment minhabba l-enfasi kbira fuq il-prevenzjoni tal-mard u kif il-prevenzjoni u t-tagħlim jistgħu itejbu s-saħħa sesswali kollha tal-persuna. L-Għaqda Dinija tas-Saħħa tiddefinixxi s-saħħa sesswali bl-istess mod bħalma tiddefenixxi kull qasam ieħor tas-saħħa³. Is-saħħa mhijiex biss li persuna ma jkollhiex mard fiżiku imma li emozzjonalment, psikologikament u soċjalment tkun b'saħħitha. B'hekk il-persuna tkun tista' ssaħħaħ l-personalità, is-sesswalità, il-komunikazzjoni u l-imhabba f'relazzjoni u mas-soċjetà in generali.

Għalhekk permezz ta' messagġi favur is-saħħa, il-promozzjoni ta' edukazzjoni sesswali ser tindirizza kull età fis-soċjetà. L-istrategija nazzjonali favur is-saħħa sesswali trid twassal messagġi mhux biss liż-żgħażaġħ imma saħansitra lit-tfal, iż-żgħar u l-adulti. Kull persuna fis-soċjetà trid titgħallem tieħu hsieb il-persuna u ssaħħaħ l-istima fiha nnifisha. Madanakollu attenzjoni partikolari trid tingħata lil dawk il-gruppi li jkunu aktar ta' riskju. Skont studji Ewropej⁴, għad fadal persuni f'Malta li ma għandhomx biżżejjed għarfien fuq il-mard trasmess sesswalment u allura dan huwa propju x-xogħol tad-Dipartiment. Id-Dipartiment irid ikompli jżid l-għarfien fost il-popolazzjoni in generali, b'mod partikolari lejn gruppi fis-soċjetà li jkunu f'riskju għoli, flimkien ma' tagħlim ieħor fuq tqala mhux pjanata u l-konsegwenzi emozzjonali ta' sess f'età zghira u l-abbuż sesswali. Jikkumplimenta dan, ser ikun l-għarfien fuq is-servizzi ta' kura minn mard trasmess sesswalment f'Malta, saħansitra sa minn fejn wiehed jista' jieħu parir u *counselling*.

Haga ohra mportanti hija li mhux biss jizdied l-għarfien imma li s-soċjetà tkun taf tieħu d-deċiżjoni t-tajba b'responsabbilità. Il-messagġi jridu jkunu ċari, effettivi u diretti. Ma fadalx iż-żmien li l-messagġi jibqgħu iduru mal-kantunieri imma jeħtieġ messagġ iffukat u l-fatti jiġu mwassla skont kif tirrakkomanda r-riċerka u x-xjenza. Is-sens tar-responsabbilità huwa aspett importanti f'messagġ favur it-titjeb tal-kwalità tal-ħajja. Edukazzjoni favur saħħa sesswali trid tasal mingħand professjonisti li jagħrfu jghinu jbiddu l-kultura tal-hsieb fin-nies. Importanti li kulhadd ikollu l-ħila meħtieġa sabiex jitnaqqsu r-riskji, jtnissel is-sens ta' assertività, u tittejjeb il-komunikazzjoni u l-istabbilità bejn il-koppja qabel ma' dawn jiddeċiedu li jagħmlu l-att sesswali. L-istrategija nazzjonali ser tindirizza b'mod speċjali l-persjoni soċjali li qed jesperjenzaw iż-żgħażaġħ, li

³http://www.lho.org.uk/LHO_Topics/Health_Topics/Determinants_of_Health/Lifestyle_and_Behaviour/SexualHealth.aspx

⁴ <http://www.unaids.org/en/CountryResponses/Countries/malta.asp>
<http://europa.eu/rapid/pressReleasesAction.do?reference=IP/06/1295>
<http://www.independent.com.mt/news.asp?newsitemid=43282>
<http://www.epha.org/a/2417>

ssarra f'attività sesswali prematura. Iz-żgħażaġh irid ikollhom il-ħiliet sabiex ikunu jistgħu jirreżistu din il-persjoni soċjali u motivazzjoni favur stima tagħhom nfushom u r-rispett lejn is-sesswalità tagħhom.

Dr Gauci spjegat l-istrategija tal-*ABCD*⁵ tal-Għaqda Dinjija tas-Saħħa bħala l-bażi tal-istrategija nazzjonali favur is-saħħa sesswali. Il-pjan ta' azzjoni jinkludi l-promozzjoni tas-saħħa sesswali permezz ta' programmi ta' għarfien, bidla fl-attitudni sesswali u s-servizzi ta' support. It-taħriġ tal-professjonisti huwa mportanti ħafna, partikolarment dawk il-professjonisti fl-oqsma tal-kura, prevenzjoni u l-għalliema li jkunu jaħdmu mat-tfal. Is-settur tal-edukazzjoni huwa sieheb strategiku għaliex l-għarfien u t-tagħlim irid jibda mit-tfal żgħar. Il-messaġġ irid jasal skont l-età tal-istudenti, sakemm fl-aħħar jinbena ċertu sens ta' responsabbiltà li twassal għal aktar maturità sesswali. Anke l-ġenituri għandhom rwol kbir sabiex jikkumplementaw ix-xogħol li jsir fl-iskejjel. Ma jistax ikun li tinholoq sitwazzjoni ta' kuntrast fejn fl-iskola tkun qed twassal messaġġ mod u l-ġenituri jwasslu messaġġ ieħor. Aghar minn hekk jistgħu jkunu sitwazzjonijiet fejn ma jkunx hemm dialogu d-dar fuq is-saħħa sesswali jew saħansitra jingħata eżempju ħażin mill-ġenituri nfushom.

Id-Dipartiment tal-Promozzjoni tas-Saħħa ser jieħu ħsieb is-sorveljanza tal-mard infettiv. Tinħass diskrepanza fl-Istatistika għaliex meta jitqabblu u jiġu kumparati n-numri, jidher li huma verament ftit li jfittxu l-għajnuna jew li jiġu nnotifikati mit-tobba. Ir-riċerka lokali tista' titfa' aktar dawl fuq ir-realtajiet f'Malta u x'inhuma dawk il-messaġġi li verament jaħdmu fil-kultura Maltija u kif jistgħu jissahħu s-servizzi ta' kura. L-Istatistika ta' Dr Carabot turi zieda minn mindu fethet il-GU *clinic* u dan jista' jkun attribwit minħabba s-servizz fih innifsu. Però ma jistax ikun li jibqa post wieħed biss fejn in-nies jistgħu jmorru għall-għajnuna u kura. It-tishih tas-servizzi ta' kura hija ndispensabbli fl-istrategija nazzjonali favur is-saħħa sesswali.

⁵ http://www.who.int/topics/sexually_transmitted_infections/en/

A (*abstinence* - astjenti), B (*be faithful* – kun fidil fir-relazzjoni), C (*condomise* – uza l-condom), D (*don't do drugs* – tużax droga u alkohol)

SINTEZI U KUMENTI MILL-MEMBRI TAL-KUMITAT DWAR L-AFFARIJET SOĊJALI, FIL-LAQGHA MA' DR PHILIP CARABOT, DR CHARMAINE GAUCI U DR ANNA VELLA⁶

2.1. Introduzzjoni

Dr Carabot, it-tabib li jmexxi l-klinika tal-Istat responsabbli għall-kura ta' mard trasmess sesswalment, qal lill-Kumitat li minn 2221 pazjent li żaru l-klinika fl-2007, kważi 10% huma persuni taħt it-18-il sena, 43% jkollhom rapporti sesswali każwali u 70% ma jużawx protezzjoni waqt ir-rapport sesswali. B'komplikazzjonijiet serji bħal kanċer fl-għonq tal-utru, problemi fit-tqala, twelid u infertilità, Dr. Carabot saħaq fuq strategija nazzjonali li twassal messaggġ favur stil ta' hajja sesswali responsabbli. Dr. Charmaine Gauci, Direttur tal-Promozzjoni tas-Saħħa u Prevenzjoni mill-Mard, spjegat kif qed tigi mfassla strategija nazzjonali li tteġġegġ lis-soċjetà sabiex mhux biss ikollha l-għarfien fuq il-kontraċettivi iżda motivazzjoni favur għemil u attitudni sesswali pożittiva, bbażata fuq ir-responsabbiltà u l-fedeleità bejn il-koppja. Min-naħa l-oħra, Dr. Anna Vella, edukatriċi fil-qasam tas-saħħa sesswali, tkellmet fuq kif iż-żgħażaġh qed ikunu mhajra u mġegħla sabiex jagħmlu s-sess minn età żgħira. Il-ħbieb, il-*media*, l-internet u aċċess faċli għall-pornografija huma fatturi li qed iwasslu għal-sess avventuruż li jista jwassal għal mard u trawmi psikoloġiċi. Dr. Vella saħqet fuq l-importanza tar-rwol tal-ġenituri maż-żgħażaġh u edukazzjoni sesswali fl-iskejjel li jkollha messaggġ pożittiv u ċar. Il-ġenituri għandhom ir-responsabbiltà li jieħdu ħsieb x'qed jaraw it-tfal fuq l-internet u l-ħbieb ma' min jagħmluha. Edukazzjoni sesswali għandha tkun immirata sabiex iż-żgħażaġh isahħu l-istima tagħhom infushom u jipposponu r-rapport sesswali għal età aktar matura. Dan għaliex huwa komuni ħafna li tfajliet li jkollhom rapporti sesswali minn età żgħira jispiċċaw d'dispijaci ri kbar u dwejjaq għar-rapporti sesswali li huma jkunu għamli.

2.2. Edukazzjoni u Prevenzjoni

Edukazzjoni dwar saħħa sesswali trid tiffoka fuq x'għandu jsir u mhux fuq x'ma għandux isir. Studju tal-*Health Behaviour School Children*⁷ f'Malta u oħrajn mhux uffiċjali li saru minn studenti fl-Università ta' Malta jindikaw li madwar 25% taż-żgħażaġh fl-età ta' bejn 12 u 15-il sena jistgħu ikunu sesswalment attivi. Madanakollu, fadal persentaġġ kbir ta' żgħażaġh li għadhom qed jaħsbuha sabiex ikollhom rapport sesswali. Edukazzjoni favur saħħa sesswali f'dawn l-etajiet għandha tinkoraggixxi l-astinenza u l-posponiment tal-att sesswali bħala

⁶ Transkritt tal-laqqha mehmuz

⁷ <http://www.hbsc.org/>

deċiżjoni għaqlija. Dan għaliex żgħażaġh li jagħmlu sess minn età żgħira jispicċaw d'dispaċiri emozzjonali kbar fil-futur.

It-tagħlim fuq l-astinenza u l-kontraċettivi għandhom ikunu ċari u hielsa minn kull *taboo* u *preġudizzju*. Għandu jinstab il-ħin u r-rizorsi sabiex l-awtoritajiet iwasslu l-messaġġ liż-żgħażaġh, b'kull mezz possibbli, internet, televiżjoni, b'mod personali u fl-iskejjel. Mhux biss, iżda għandhom isiru interventi edukattivi u preventivi f'postijiet ta' divertiment fejn iż-żgħażaġh jiltaqgħu u allura ċ-ċans ta' rapporti sesswali jżded. L-użu tad-droga u l-użu eċċessiv tal-alkoħol huma wħud mill-fatturi ewlenin li jwasslu għall-rapporti sesswali bl-addoċċ, bla rażan u bla qies; u allura edukazzjoni favur kultura ħielsa mid-dipendenza għandha tibqa tiġi sostnuta u tikkumplimenta l-istrategija favur is-saħħa sesswali.

Il-Membri Parlamentari fi hdan il-Kumitat dwar l-Affarijiet Soċjali saħqu fuq dan u tkellmu fuq l-importanza ta' edukazzjoni u prevenzjoni favur soċjetà ħielsa mill-abbuż, partikolarment dak tal-alkoħol, għaliex f'Malta qed tippersisti kultura favur l-abbuż tal-alkoħol, speċjalment *binge drinking*, u din tista tirrifletti f'rapporti sesswali każwali. Meta mistoqsi fuq jekk hux qed isiru kampanji televiżi favur is-saħħa sesswali, Dr Carabot qal kif illum it-televiżjoni tal-Istat ma għadhiex tippermetti riklamar ta' natura soċjali b'xejn u allura dan qed jitfa' aktar piż finanzjarju u jagħmilha aktar diffiċli għad-Dipartiment tal-Promozzjoni tas-Saħħa. Il-Membri tkellmu fuq kif id-Dipartiment tal-Promozzjoni tas-Saħħa għandu jagħmel sforz sabiex il-kliniċi tat-tobba tal-familja ikunu mgħammra b'fuljetti ta' informazzjoni favur saħħa sesswali għall-pazjenti.

Il-Membri tal-Kumitat ziedu li edukazzjoni favur is-saħħa sesswali għandha tagħti mportanza wkoll lir-relazzjonijiet u l-pressjonijiet li qed jgħaddu minnhom l-istudenti. Huma qalu li jista' jagħti l-każ li jekk żgħażaġh ma jkunux attivi sesswalment, dawn jistgħu ma jgux aċċettati mill-bqija tal-grupp. Fid-dawl ta' informazzjoni li zvela Dr Carabot, fejn Paceville qed ikun l-aktar post fejn jiltaqgħu in-nies biex wara jkollhom is-sess, il-Membri stqarru li għandu jkun hemm kampanja intensiva favur saħħa sesswali f'postijiet fejn iċ-ċans ta' relazzjonijiet sesswali każwali huma l-ogħla. F'dak li għandu x'jaqsam tagħlim fl-iskejjel, huma qablu ma' dak li qal Dr Carabot li nofs siegħa biss ta' tagħlim favur saħħa sesswali fil-lezzjonijiet tal-PSD huwa f'it wisq u r-riforma fis-sistema edukattiva għandha tindirizza dan ukoll, flimkien ma' tagħlim fuq l-użu bil-għaqal u kkontrollat tal-internet. L-internet u l-aċċess faċli għall-pornografija jistgħu jwasslu lejn perċezzjoni hażina ħafna tas-sesswalità. Min-naħa l-oħra l-Membri ddiskutew kif l-internet jista' jkun mezz ta' komunikazzjoni

strategiku sabiex iwassal messagg favur is-sahha sesswali qalb l-istudenti, partikolarment dawk fil-livell sekondarju u terzjarju.

Il-Membri Parlamentari fi hdan il-Kumitat saħqu għall-kampanji edukattivi li jkunu ffukati skont l-età u l-ispeċifità tar-reġjun. Huma argumentaw li f'ċertu postijiet f'Malta, l-edukazzjoni favur saħha sesswali għandha tkun aktar persistenti minħabba l-kundizzjonijiet soċjali, kulturali, edukattivi u ekonomiċi tal-persuni li jkunu qegħdin jgħixu f'dak ir-reġjun partikolari. Min-naħa l-oħra, huma jixtiequ li l-kampanji edukattivi jkunu aktar frekwenti fuq it-televiżjoni u l-internet, u li jkunu magħmula b'tali mod li jgħbdu l-attenzjoni taż-żgħażaġh u l-ġenituri, u bil-lingwa taż-żgħażaġh. Intant l-Onor Gonzi bi qbil mal-Membri, ippropona sabiex il-Kumitat jorganizza laqgħa sabiex l-*stakeholders* kollha f'dan il-qasam jagħrfu l-messagg favur is-saħha sesswali u b'hekk ma jibqax jinħass konfużjoni ta' messagġi differenti li jistgħu iħawdu l-imħuħ u l-aġir sesswali fis-soċjetà.

Il-Membri tal-Kumitat qablu li edukazzjoni favur saħha sesswali ma tfissirx biss il-promozzjoni tal-użu tal-*condoms* u kontraċettivi oħra, imma t-tagħlim ta' kif dawn għandhom jintużaw u kif koppja għandha timmatura fir-relazzjoni, inkluż dik intima ta' bejniethom. Għalkemm l-użu tal-kontraċettivi jnaqqas drastikament il-probabilità ta' mard trasmess sesswalment u tqala mhux ipjanata, ir-riskju xorta jibqa preżenti, b'mod speċjali meta dawn jintużaw hażin. Il-*condom* ma joffrix ħarsien mija fil-mija għall-mard trasmess sesswalment u l-astinenza hija parti minn strategija li tipposponi r-rapport sesswali għal età aktar matura. Fil-kultura Maltija it-*taboos* u l-misinformazzjoni fuq il-kontraċettivi qed iżommu milli l-messagġ favur saħha sesswali jasal b'mod ċar.

Xi Membri tal-Kumitat esprimew l-preokkupazzjoni serja tagħhom għall-fatt li numru sostanzjali (70%) tal-pazjenti tal-GU *Clinic* ma jużawx protezzjoni waqt ir-rapporti sesswali każwali. Il-Membri li jippratikaw il-professjoni ta' tabib ipperċepixxu korrelazzjoni ma' dak li jaraw fil-kliniċi tagħhom ta' tabib u din l-Istatistika tal-GU *Clinic*. Fil-fatt huma qalu li kemm il-darba jaraw pazjenti li jiddeciedu li jkollhom rapporti każwali mingħajr protezzjoni, u allura bi probabilità akbar li jimirdu huma u/jew saħħet familthom.

Il-Membri qalu li huwa ta' thassib ukoll kif għad fadal persuni li jivjaġġaw f'pajjiżi barranin u jidhlu għal rapport sesswali każwali, b'detriment għal saħħithom, saħħet familthom u lil min jista jkun qed jiġi sfruttat. Edukazzjoni favur saħha sesswali trid tkun konxja minn din ir-realtà u twassal messagġ ta' mgieba sesswali responsabbli u l-użu bil għaqal tal-kontraċettivi, anke meta wiehed isiefer.

2.3. Responsabbiltà

Il-Membri tal-Kumitat iddiskutew u saħqu favur aktar responsabbiltà sesswali fis-soċjetà Maltija. Il-ġenituri għandhom rwol importanti sabiex jgħaddu l-valur tar-reponsabbiltà lit-tfal tagħhom; għaliex dan il-valur mhux biss jgħin favur aktar responsabbiltà sesswali imma għall-attitudni u mgieba tajba tat-tfal in generali. Dr Anna Vella qalet li studji internazzjonali juru li edukazzjoni favur responsabbiltà sesswali jkollha impatt pożittiv fuq adolexxenti qabel ma dawn jibdew ikunu sesswalment attivi.

Edukaturi u professjonisti fil-qasam tas-saħħa għandhom jippjanaw kampanja edukattiva favur responsabbiltà sesswali li ddr l-iskejjel sekondarji kollha u tagħmel laqgħat mal-ġenituri tal-istudenti. Normalment, huwa fatt magħruf li ż-żgħażaġħ jisimġhu mill-ħbieb tagħhom u tinħass pressjoni kbira sabiex iż-żgħażaġħ ikollhom sess każwali minn età żgħira. Madanakollu ż-żgħażaġħ, partikolarment dawk ta' età żgħira, qed jisimġhu u jithajru mill-*media*, internet, it-televisin u mill-ħafna reklami li jhajru l-attività sesswali. Dan hu perikuluż ħafna. Eventwalment, il-messaġġi tal-familja u l-iskola jiġu wara l-ħbieb, televisin u internet. Il-vuċi tal-edukaturi żgur li mhijiex il-vuċi tal-ħbieb tagħhom u din hija xi ħaġa li l-edukaturi jridu jiftakru u jeħduha bħala sfida. Kull ma jmur iż-żgħażaġħ dejjem qeġħdin jibdew johorgu flimkien minn qabel u allura jibdew jithajru għall-attività sesswali minn qabel.

Edukazzjoni lejn responsabbiltà sesswali trid twassal messaġġ pożittiv għal kull età, b'mod speċjali l-adolexxenti, jiġifieri mhux li ma tagħmilx sess imma x'se nagħmlu bis-sesswalità tagħna. Filwaqt li nirrikonoxxu l-bidliet ormonali, bijoloġiċi u psikoloġiċi fl-adoleszenza, edukazzjoni lejn responsabbiltà sesswali tfisser x'għandu jsir u gwida ċara f'dan il-perjodu ta' bidla fil-ħajja taż-żgħażaġħ. L-aktar ħaġa li ma jridux iż-żgħażaġħ hija li jsibu lil min joqgħod jiġġudikahom u allura l-valur tar-responsabbiltà jrid jasal għand iż-żgħażaġħ permezz ta' programmi li jagħtu sens ta' *empowerement*. Dan ifisser involviment partecipattiv f'edukazzjoni responsabbli li tgholli l-istima taż-żgħażaġħ u jifhmu l-valur, l-effetti u l-moralità tas-sesswalità. Madanakollu, l-għarfien u t-tagħlim favur saħħa sesswali tista' ma tirriflettix fl-imġieba u l-attitudni taż-żgħażaġħ, u din hija sfida oħra kbira għall-edukaturi. Il-problema hija aktar komplessa meta wiehed iqis il-mentalità taż-żgħażaġħ "*dak li ġara lil baddiebor mhux se jiġri lil.*" Għal darbohra hawnkekk toħroġ l-importanza tal-involviment taż-żgħażaġħ f'edukazzjoni li tgholli l-istima tagħhom infushom u jhossuhom responsabbli fid-deċiżjonijiet sesswali tagħhom.

Għalkemm ir-responsabbiltà sesswali tiġi applikata skont l-età tal-persuna, il-valur intrinsku irid ikun komuni tul il-proċess tal-iżvilupp tal-persuna. Perezempju, fl-età pre-adoleszenzjali ir-responsabbiltà sesswali titlob tagħlim

favur l-astinenza u tagħlim ieħor li jnissel responsabbiltà favur relazzjonijiet b'saħħithom li jipposponi l-att sesswali għall-età aktar matura. Jikkumplimenta dan kollu għandu jkun it-tiġħ tal-*media literacy* fl-iskejjel halli l-istudenti jagħrfu b'responsabbiltà jagħmlu distinzjoni bejn dik li hija realtà u fantasija fuq l-internet u t-televiżjoni. Il-*media* tista' twassal perċezzjoni ħażina tas-sesswalità u dan għandu jkun korrett permezz tal-*media literacy*. Fl-età post-adolexxenzjali, ir-responsabbiltà sesswali titlob tagħlim aktar profund fuq il-kontraċettivi, kif jintużaw u fejn jinżammu, u d-distinzjoni bejn il-kontraċettivi u l-mard trasmess sesswalment u l-prevenzjoni mit-tqala. It-tagħlim irid iwassal il-messaġġ ukoll li bl-użu tal-*condoms* kif suppost, xorta l-persuna tista tilitaqa ma' mard trasmess sesswalment bħal *chlamydia*, *gonorrhoea* u *sypilis*. Anke fejn jidhol l-użu tal-kontraċettivi, it-tagħlim irid ikun responsabbli biżżejjed sabiex jinforma liż-żgħażaġh fuq kull sitwazzjoni li tista tirrikjedi attenzjoni medika. Huwa ferm importanti li permezz ta' edukazzjoni favur responsabbiltà sesswali ż-żgħażaġh ikunu kapaċi jtkellmu b'mod ħieles fuq il-kontraċettivi, il-mard trasmess sesswalment u t-tqala mhux pjanata.

L-istrateġija tal-Għaqda Dinjija tas-Saħħa tirrakomanda pjan ta' tagħlim ibbażat fuq *ABCD*, jiġifieri A (*abstinence* - astjenti), B (*be faithful* – kun fidil fir-relazzjoni), C (*condomise* – uża l-condom), D (*don't do drugs* – tużax droga u alkoħol)⁸. Filwaqt li din l-istrateġija hija waħda komprensiva, jista' jagħti l-każ li mhux dejjem tista' tkun applikata b'mod sħiħ skont l-età. Kif ġie aċċennat aktar qabel, eżempju ta' dan huwa fl-età pre-adolexxenzjali, fejn ir-responsabbiltà sesswali titlob aktar tagħlim favur l-astinenza milli l-użu ta' kontraċettivi. Għalkemm fl-etajiet daqsxejn kbar il-programmi favur l-astinenza huma diffiċli ħafna li jinżammu, ir-responsabbiltà sesswali f'età żgħira tirrikjedi astinenza u postponiment tal-att sesswali għal età aktar matura. L-istudji juru li meta l-messaġġi jkunu varji, jiġifieri filli qed tirrakomanda mod (astinenza) u mbagħad mod ieħor (l-użu tal-kontraċettivi), din tista' tħawwad l-imħuħ. Dan jgħodd l-istess għal "*be faithful*", fejn żgħażaġh ta' età pre-adolexxenzjali tgħidilhom sabiex iżommu relazzjoni stabbli, meta dawn l-anqas biss ikollhom moħħ ta' relazzjoni serja u inqas u inqas il-ħsieb li jiżżewġu. Il-Membri tal-Kumitat qablu li dawn l-istudji jsostnu li l-istrateġija nazzjonali favur is-saħħa sesswali trid tkun iffukata skont l-età tal-persuna⁹.

⁸ http://www.who.int/topics/sexually_transmitted_infections/en/

⁹ http://www.childtrends.org/Files/Child_Trends-2008_10_30_FS_CondomUse.pdf
http://www.childtrends.org/Files/Child_Trends-2008_04_14_FS_ContraDiscussions.pdf
http://www.childtrends.org/Files/Child-Trends-2008_08_13_FS_TeenSexQuiz.pdf
http://www.imfcanada.org/article_files/eReview%20-%20September%202008%20-%20for%20print.pdf

Għalkemm żgħażaġh ta' età pre-adolexxenzjali u adolexxenzjali ma jkollhomx moħħ ir-relazzjoni stabbli, fil-kapitlu li jmiss ser jiġi diskuss kif edukazzjoni preventiva li ssahhaħ ir-relazzjonijiet, possibilment f'dawn l-etajiet hija importanti. Studji juru kif din it-tip ta' edukazzjoni twassal għal aktar responsabbiltà, onestà u integrità fir-relazzjonijiet, kemm dawk bejn il-ħbieb, koppji u ġenituri¹⁰. Tajjeb li ż-żgħażaġh jifhmu li ma jeżisti l-ebda kontraċettiv li jipproteġi kontra l-uġiġh psikoloġiku. Għalhekk jeħtieġ li jitnissel sens ta' responsabbiltà qalb iż-żgħażaġh sabiex ikunu assertivi, jafu jieħdu d-deċiżjonijiet sesswali u jagħrfu jagħzlu **l-le jew iva** meta jkun il-waqt. Minkejja l-isfida tat-tagħlim favur ir-responsabbiltà sesswali maż-żgħażaġh, dan kollhu jwassal sabiex huma jkunu kapaċi jifhmu u jirkollmu fuq deċiżjonijiet marbuta mal-ħajja sesswali tagħhom, fosthom l-astinenza u l-posponiment tal-att sesswali, ir-riskju tal-mard trasmess sesswalment, il-kontraċettivi u kif tippreveni tqala mhux pjanata.

2.3.1. Ir-responsabbiltà u t-tobba

Il-Kumitat iħoss li t-tobba tal-familja għandhom responsabbiltà u rwol importanti x'jaqdu kemm ma' dak li għandu x'jaqsam tagħlim fuq mard trasmess sesswalment, kif ukoll ir-riċerka fis-suġġett. F'dan il-kuntest it-tobba tal-familja għandhom il-potenzjal li jtejbu r-riċerka u qed jiġi rrakkomandat sabiex kull tabib tal-familja, meta jiltaqa ma' persuni nfettati b'dan il-mard, ikun konformi mal-Artiklu 31 tal-Att dwar is-Saħħa Pubblika¹¹ u l-Att dwar il-Kura tal-Mard Venerju¹². B'hekk jiġi notifikat lill-awtoritajiet, dawk il-pazjenti b'mard li jista' jiġi trasmess, skont ma' teziġi l-liġi u għall-ġid tas-soċjetà. Meta mistoqsija fuq linji gwida għat-tobba tal-familja, Dr Charmaine Gauci spjegat kif fl-ippjanar tal-istrategija nazzjonali favur is-saħħa sesswali, id-Dipartiment tal-Promozzjoni tas-Saħħa diġa qed jiddiskuti dawn il-linji gwida fid-dawl ta' aktar monitoraġġ u statistika dejjem aġġornata.

Dr Gauci saħqet fuq l-importanza tas-sorveljanza. Is-sorveljanza u l-monitoraġġ jikkomplimentaw u jgħinu r-riċerka lokali f'dan il-qasam. Meta mistoqsi fuq l-importanza tal-Istatistika, Dr Carabot qal li l-Istatistika li huwa pprezenta hija biss *the tip of the pyramid* u t-tobba għandhom id-dmir u r-responsabbiltà li jinnotifikaw il-mard trasmess sesswalment. Barra minn hekk tinħass il-problema li mhux kulhadd huwa responsabbli biżżejjed li jekk jimrad

¹⁰ Stqarrija - Il-Kumitat Parlamentari tal-Affarijiet Soċjali jerga' jiltaqa' ma' Dr Angela Abela fuq l-importanza tal-edukazzjoni favur relazzjonijiet b'saħħithom - 25.02.09 - <http://www.parliament.gov.mt/sacrelateddocuments?l=1>

¹¹ 31. (1) Tabib li jikkura jew jeżamina persuna minhabba xi marda li għandha tiġi avzata għandu jirrapporta dik il-marda li għandha tiġi avzata lis-Suprintendent fuq iċ-ċertifikat indikat.

¹² http://docs.justice.gov.mt/lom/legislation/maltese/leg/vol_4/kap124.pdf

b'infazzjoni trasmessa sesswalment jfittex l-għajnuna tal-GU *Clinic*. Ir-ragunijiet għalfejn persuni nfettati b'mard trasmess sesswalment ma jfittxux is-servizz tal-GU *Clinic* huma varji: minn persuni li ma jkunux qed iħossu ugiġh ta' dan il-mard jew inkella jmorru għand it-tabib tal-familja tagħhom u ma jirreferux, sa oħrajn li jistħu jidhlu f'din il-klinika. It-tobba tal-familja m'għandhomx il-facilitajiet sabiex jagħmlu t-testijiet bħal GU *Clinic* u allura l-Istatistika lokali mhijiex kompluta. It-tobba tal-familja għandhom ir-responsabbiltà u dmir li jirreferu dawn il-pazjenti lill-GU *Clinic*.

Dr Gauci qalet li ma nistgħux noqogħdu fuq ricerka internazzjonali biss iżda jinħass il-bżonn ta' ricerka hawn Malta wkoll. F'dan il-kuntest, it-tobba tal-familja għandhom rwol importanti. Trid ssir aktar ricerka fuq il-problemi vera t'hawn Malta u kif ser jitwassal il-messaġġ fil-kuntest Malti. Jinħass il-bżonn ukoll ta' kif ser tissaħħah il-kura għall-mard trasmess sesswalment u kif l-eżempju tal-GU *Clinic* jista' jkun replikat f'postijiet oħra.

Meta mistoqsi fuq kordinazzjoni aħjar bejn il-GU *Clinic* u speċjalisti oħrajn, bħal ġinekologi, Dr Carabott qal li jinħass il-bżonn ta' aktar responsabbiltà u kordinament bejn l-ispeċjalisti. Huwa qal li jehtiegu linji gwida f'dan ir-rigward ukoll. Il-Membri tal-Kumitat ddiskutew il-pazjenti ta' nazzjonalità barranija tal-GU *Clinic* flimkien ma' Dr Carabot. Dan tal-aħħar spjega kif il-perċezzjoni Maltija li l-immigranti illegali jistgħu jgibu magħhom mard trasmess sesswalment mhux daqshekk korretta. Fl-2008 kien hemm total ta' 230 pazjent ta' nazzjonalità barranija li żaru l-GU *clinic*, jiġifieri 13.7% tal-pazjenti godda. Minn dawn kien hemm 43 li huma immigranti illegali, b'persentaġġ ta' 18.6%. Minn statistika li kkwota Dr Carabot, huwa qal li dawn jirrapprezentaw ftit ħafna mill-infazzjonijiet komuni trasmessi sesswalment. Madanakollu, jeżisti mard iehor bħall-*hepatitis B* u *HIV* li bħala persentaġġ totali f'Malta, l-immigranti illegali jirrapprezentaw il-maġġor parti ta' dan it-tip ta' mard.

Skont Dr Carabot il-vera problema tal-immigranti hija n-nuqqas ta' interpreti u l-medjazzjoni kulturali. Ir-responsabbiltà medika titlob li dawn il-persuni jkollhom din it-tip ta' assistenza, kemm għalihom sabiex jesprimu ruħhom, il-professionisti fil-qasam tas-saħħa u għall-gid tas-socjetà in ġenerali.

2.4. Fedeltà

Il-Membri tal-Kumitat dwar l-Affarijiet Soċjali qablu li l-libertinaġġ sesswali u l-infedeltà jwassal għal rovina tas-socjetà u tal-familji; u allura ma jstax ikun li l-istrategija nazzjonali favur is-saħħa sesswali tħalli barra l-importanza tat-tagħlim fuq il-valur tal-fedeltà. Il-Kumitat dwar l-Affarijiet Soċjali jaqbel li quddiem ir-realtà ta' aktar mard trasmess sesswalment u l-fenomeni dejjem jikber tat-*teenage*

pregnancies u *single parenthood* jehtieg aktar impenn favur relazzjonijiet b'saħħithom mal-adolexxenti u ż-żgħażaġh.

Jehtieg li ssir edukazzjoni preventiva li ssaħħaħ ir-relazzjonijiet, possibilment fl-età adolexxenzjali u post-adolexxenzjali. Kif diġa gie rrakomandat f'diversi dokumenti ta' dan il-Kumitat¹³, l-iskejjel għandhom rwol importanti f'dan ir-rigward u kif jistgħu jwasslu l-messaġġ tal-fedeltà fir-relazzjoni fl-etajiet indikati hawn fuq. Ricerka lokali indikat li adolexxenti wrew ċar li jixtiequ jittgħallmu kif jibdew, iżommu jew jispiċċaw relazzjoni. Dan għaliex xi adolexxenti u żgħażaġh ma jhossuhomx kunfidenti kif jibdew relazzjoni u jabbużaw mill-alkohol sabiex jagħmlu l-ewwel pass. Din l-imġieba tista' żżid ir-rata diġa għolja ta' ommijiet-xebbiet, mard trasmess sesswalment u tteggieg l-infedeltà.

Ir-ricerka lokali wriet li xi koppji għadhom ma jafux x'jigifieri haġja mizzewġa u jidhlu għal impenn taż-żwieġ b'ideat differenti¹⁴. Studji lokali¹⁵ urew ukoll illi l-ewwel ftit xhur taż-żwieġ jistgħu jkunu l-aktar vulnerabbli, u liema vulnerabilità tista' twassal għall-infedeltà. Min-naħa l-oħra, minn dak li ntqal lill-Kumitat, il-koppji żgħażaġh motivati li jattendu korsijiet ta' qabel iż-żwieġ, għandhom aktar ċans li jkunu mgħallma fuq il-valur importanti tal-fedeltà. B'hekk iż-żwieġ tagħhom ikun aktar b'saħħtu. Fid-dawl ta' aktar koppji li qed jizzewġu bl-Istat, il-Membri ġew mgħarrfa li l-korsijiet ta' qabel iż-żwieġ jistgħu jigu offruti mill-Istat ukoll. Dan ifisser li l-istrategija nazzjonali favur is-saħħa sesswali tikkomplimenta l-edukazzjoni favur relazzjonijiet b'saħħithom u li jkunu parti integrali minn politika nazzjonali tal-familja (ara Appendiċi 1). It-tliet strategiji qed jinidrizzaw il-problema tal-infedeltà u l-ħsarat li din ssarraf fis-soċjetà.

Il-Membri tal-Kumitat iddiskutew it-tibdil li qed isehh fis-soċjetà Maltija u l-mod kif qed tghix is-soċjetà Maltija. Illum il-ġurnata tinħass ċerta libertaġġ sesswali kemm minn min ma jkunx mizzewweġ u anke minn min ikun mizzewweġ. Li wiehed ma jkunx fidil fiż-żwieġ saret titqies xi haġa aċċettata fil-ħajja, kemm fuq il-post tax-xogħol u anke fil-ħajja soċjali. Dan ifisser li l-istrategija nazzjonali favur saħħa sesswali ma għandiex tkun indirizzata biss litfal, adolexxenti u żgħażaġh iżda anke l-persuni adulti. Fost il-ħafna ġurnali parlamentari li l-Membri jirċievu kull xahar, huma tkellmu fuq ġurnal partikolari

¹³ <http://www.parliament.gov.mt/sacrelateddocuments?l=1>

¹⁴ Stqarrija - Il-Kumitat dwar l-Affarijiet Soċjali jiddiskuti n-nuqqas tal-missier, is-separazzjoni u l-effetti fuq it-tfal – 22.1.09 - <http://www.parliament.gov.mt/sacrelateddocuments?l=1>

Stqarrija - Il-Kumitat Parlamentari tal-Affarijiet Soċjali jerga' jiltaqa' ma' Dr Angela Abela fuq l-importanza tal-edukazzjoni favur relazzjonijiet b'saħħithom – 25.02.09 - <http://www.parliament.gov.mt/sacrelateddocuments?l=1>

¹⁵ ibid

minn Moska¹⁶, fejn fl-ewwel pagna tiegħu hemm artiklu dwar kif is-sindku ta' din il-belt, flimkien ma' oħrajn, qegħdin jifgħu attenzjoni kbira biex jitkellmu fuq l-importanza tal-fedeltà f'relazzjoni u l-familja, irrispettivament mill-Istat ta' din ir-relazzjoni. Dan għaliex dawn is-sindki qablu li l-valur tal-fedeltà jagħti aktar sens lill-ħajja u jnaqqas in-nefqa soċjali li l-infedeltà tista' twassal, bħal tkissir tal-familja u mard trasmess sesswalment. Il-Membri tkellmu kif il-libertinagg sesswali minn dejjem kien jeżisti fis-soċjetà, però llum jinsab aktar miftuħ u fil-beraħ. Huma saħqu fuq il-valuri tal-moralità u kif dawn jgħinu għal aktar stabbiltà soċjali li tillimita l-mard trasmess sesswalment, irrispettivament minn orjentazzjoni sesswali, religjon, età, kulur, razza u status fis-soċjetà.

2.5. Suġġetti prinċipali u *r-risk compensation*

Minn dak li gie diskuss f'dawn il-laqgħat, jidher ċar li l-edukazzjoni favur is-saħħa sesswali għandha tingħata prijorità għaliex tikkontribwixxi lejn l-iżvilupp b'saħħtu tat-tfal, adolexxenti, iż-żgħażaġh u s-soċjetà in ġenerali. Investiment lejn strateġiji u programmi li jtejbu l-kwalità tal-ħajja sesswali għal kulhadd ikollhom benefiċċji sostanzjali kemm f'qasir żmien u anke fit-tul. L-aċċess għall-informazzjoni hielsa minn kull preġudizzju u t-tagħlim favur is-saħħa sesswali huma determinanti sabiex insaħħu l-kapaċitajiet assertivi tal-gruppi kollha fis-soċjetà u sabiex kulhadd ikun responsabbli fl-aġir sesswali, skont l-età tiegħu jew tagħha. Dan għandu jsir b'kull mezz ta' komunikazzjoni possibbli u kull *stakeholder* irid jifhem l-importanza ta' messagg wiehed u ffukat. Sabiex isir dan l-istrateġija nazzjonali trid tkopri kemm l-aċċess, kif ukoll it-tagħlim favur saħħa sesswali u l-użu tal-kontraċettivi.

Madanakollu, l-istrateġija nazzjonal favur saħħa sesswali trid tieħu in konsiderazzjoni u tagħti mportanza lill-fenomeni tar-*risk compensation*¹⁷. Din hija sitwazzjoni fejn livell għoli ta' aċċess għall-kontraċettivi BISS, mingħajr it-tagħlim favur is-saħħa sesswali u l-użu tal-kontraċettivi, jistgħu jżidu l-mard trasmess sesswalment. Dan għaliex biż-żieda ta' aċċess għall-kontraċettivi BISS, mingħajr it-tagħlim, jista' jżid il-probabilità ta' aktar relazzjonijiet sesswali każwali li wiehed ma jihux jekk ma jkunx hemm aċċess għall-kontraċettivi.

Jidher li kemm l-istrateġija nazzjonali favur is-saħħa sesswali, l-edukazzjoni favur relazzjonijiet b'saħħithom (hekk kif imsemmi fl-ewwel rapport ta' dan il-

¹⁶ Lyudmila Shvetsova. (2008). Moscow for united families. In *Moscow Open City (No.3) – Year of the Family* (pg.1). Moscow: ZAO Vechernyaya Moskva Concern.

¹⁷ <http://www.greenwood.com/catalog/T316.aspx>
http://www.bbc.co.uk/blogs/ni/2009/03/aids_expert_who_defended_the_p.html

Kumitat¹⁸) u l-politika nazzjonali tal-familja għandhom ħafna in komuni u allura l-integrazzjoni tagħhom tista tħalli ħafna frott fis-soċjetà (ara Appendiċi 1). Dawn it-tliet strategiji għandhom l-edukazzjoni u l-prevenzjoni, ir-responsabbiltà u l-fedeltà bħala valuri bażiċi fil-pedament tagħhom. Jikkumplimentat dan kollu irid ikun il-kapaċità tas-servizzi tas-saħħa tal-Istat li jkejlu, jevalwaw u jhejju statistika li tishoq fuq indikaturi ċari ta' saħħa sesswali. L-aċċess għal kura għandha wkoll rwol fundamentali u l-prattiċi użati fil-GU *Clinic* jistgħu jiġu replikati f'postijiet differenti f'Malta u Għawdex, partikolarment f'Għawdex fejn ma hemmx servizz bħal GU *Clinic*.

¹⁸ <http://www.parliament.gov.mt/sacrelateddocuments?l=1> - Il-ħidma lejn l-inkluzjoni soċjali tfisser ħidma kontra l-faqar; It-tfal l-aktar li jbatu

RAKKOMANDAZZJONIJIET TAL-KUMITAT DWAR L-AFFARIJIET SOĊJALI

3.1. Punti Ewlenin

L-istrategija nazzjonali favur is-saħħa sesswali trid tkun mmirata skont l-età tal-persuna u allura jkollha diversi linji ta' azzjoni li jwasslu għal għan wiehed. Jidher ċar li tinħass sinergija bejn l-istrategija favur saħħa sesswali u r-rakkomandazzjonijiet li diġa ppublika l-Kumitat fl-ewwel dokument ta' din il-legislatura¹⁹. Dan isaħħaħ il-filosofija u l-prinċipju tal-Kumitat li t-tiħiħ tal-familja huwa ntrisikament marbut mat-tiħiħ tas-soċjetà.

Ir-rakkomandazzjonijiet tal-Kumitat dwar l-Affarijiet Soċjali jistgħu jinqasmu b'mod konkret f'ħames temi:

- L-għażliet personali
- Il-valuri fis-soċjetà
- Access għas-Servizzi
- Il-Familja u l-Komunità
- Ricerka, evalwazzjoni u informazzjoni

3.2. L-għażliet personali

- a. Bla dubju għandhom jiżdiedu l-opportunitajiet sabiex kulhadd ikollu l-għarfien, l-attitudni, il-kapaċitajiet, il-ħiliet u l-imġieba responsabbli sabiex jagħmel l-aħjar għażliet fil-ħajja sesswali. L-iskejjel għandhom rwol importanti f'dan kollu u allura fid-dawl tar-riforma edukattiva f'pajjiżna għandu jsir pjan kif l-edukazzjoni favur is-saħħa sesswali fl-iskejjel titjeb f'kull stadju, kemm fil-primarja, sekondarja, post-sekondarju u/jew terzjarju.
- b. Il-ġenituri għandhom rwol importanti sabiex isostnu l-implimentazzjoni tal-istrategija nazzjonali favur saħħa sesswali fl-iskejjel u allura għandhom ikunu sieħba ewlenin flimkien mal-professjonisti. Għal dan il-għan l-istess skejjel għandhom jinkludu lill-ġenituri f'dan ir-rigward.
- c. Access universali għal edukazzjoni sesswali fl-iskejjel għal kulhadd u li tkun immirata skont l-età tal-istudenti u sostnuta tul is-snin kollha tal-edukazzjoni. Għandha ssir ricerka u evalwazzjoni tal-aqwa prattiċi ta' kif isir it-tagħlim tal-edukazzjoni favur saħħa sesswali. Dan sabiex jiġi determinat l-aħjar metodu ta' tagħlim u jekk għandux ikun integrat

¹⁹ ibid

- f'suġġetti oħra jew għalih, kemm fil-primarja, sekondarja u post-sekondarja.
- d. Isir programm interattiv fuq l-internet li jagħti l-facilità lill-istudenti jitgħallmu aktar fuq is-saħħa sesswali u s-sesswalità, skont l-età.
 - e. Mudelli ta' gwida u programmi ta' edukazzjoni sesswali fil-komunità għal dawk iż-żgħażaġh li jkunu spicċaw l-iskola u/jew huma aktar f'riskju jew emarginati/faqar relattiv.
 - f. Linji gwida għal edukazzjoni sesswali li tikkumplimenta programmi oħra ta' promozzjoni ta' saħħa favur kultura li teħodha kontra d-dipendenzi bħad-droga u l-alkoħol.
 - g. Tagħlim aħjar fuq il-kontraċettivi, l-użu tajjeb u f'waqtu tagħhom u l-implikazzjonijiet mediċi kollha tal-użu tagħhom.
 - h. Għandu jingħata wkoll għarfien li bl-użu tal-kontraċettivi għall-prevenzjoni mit-tqala, ma jfissirx l-istess għal-prevenzjoni minn mard trasmess sesswalment. Dan għaliex bl-użu ta' xi kontraċettivi, anke jekk dawn ikunu użati kif suppost, xorta l-persuna tista' tiltaqa' ma' mard trasmess sesswalment bħal *chlamydia*, *gonorrhoea* u *sypilis*.
 - i. Tajjeb li ż-żgħażaġh jifhmu li ma jeżisti l-ebda kontraċettiv li jipproteġi kontra l-uġiġh psikoloġiku. Għalhekk jeħtieġ li jitnissel sens ta' responsabbilità qalb iż-żgħażaġh sabiex ikunu assertivi, jafu jieħdu d-deċiżjonijiet sesswali u jagħrfu jagħzlu **l-le jew iva** meta jkun il-waqt.
 - j. Promozzjoni aħjar fuq l-importanza ta' *check-ups* regolari għal kulhadd, inkluż fl-iskejjel sekondarji u terzjarji, b'mod partikolari għal min ikun f'riskju għoli ta' mard trasmess sesswalment u li jista' jipperikola saħħtu u saħħet haddieħor.
 - k. Edukazzjoni favur saħħa sesswali li tkun tirrispetta d-diversità kulturali, orjentazzjoni sesswali, diżabilità u razza.
 - l. Jeħtieġ li ssir edukazzjoni preventiva li ssahħaħ ir-relazzjonijiet, possibilment fl-età adolexxenzjali u post-adolexxenzjali li tnibbet l-importanza tal-fedeltà kemm f'relazzjoni miżżewġa u mhux.

3.3. Il-valuri fis-soċjetà

- a. Għal darba oħra qed jerġa johroġ ċar l-importanza tal-integrazzjoni tal-istrategija nazzjonali favur is-saħħa sesswali, l-edukazzjoni favur relazzjonijiet b'saħħithom u l-politika nazzjonali tal-familja, sabiex jissahħu l-valuri qalb is-soċjetà Maltija.
- b. Edukazzjoni favur saħħa sesswali trid issahħah sens ta' responsabbiltà fl-aġir sesswali fis-soċjetà; halli l-persuna tagħmel l-għażliet sesswali skont l-età u l-maturità tagħha.
- c. It-tagħlim tal-midja (*media literacy*), kemm fl-iskejjel u għas-soċjetà in generali, huwa mportanti halli kulhadd b'responsabbiltà jagħraf jagħmel distinzjoni bejn dik li hija realtà u fantasija fuq l-internet u t-televixin. Dan sabiex jiġi korrett il-percezzjoni hażina tas-sesswalità li l-midja tista' tohloq.
- d. Tiġi indirizzata l-mentalità ta' "*dak li ġara lil haddiehor mbux se jiġri lili*" u l-persjoni soċjali mill-hbieb favur sess prematur. Il-programmi edukattivi għandhom jagħtu importanza għall-involviment (*empowerment*) f'edukazzjoni li tgħolli l-istima tal-persuna u tipposponi r-rapport sesswali minn età pre-adolexxenzjali u adolexxenzjali għal età aktar matura.
- e. Il-Maltin li jmorru f'pajjiżi magħrufa għat-turiżmu sesswali huwa fattur ieħor li l-edukazzjoni favur saħħa sesswali trid tindirizza.
- f. Jiġu spjegati l-effetti hżiena tal-libertinaġġ sesswali u l-importanza tal-fedeltà f'relazzjoni, kemm għall-koppja, il-familja u s-soċjetà in generali.

3.4. Aċċess għas-servizzi

- a. Għandu jiġi studjat kif is-servizzi ta' kura ta' mard trasmess sesswalment jistgħu jiġu replikati f'diversi kliniċi u ċentri tas-saħħa tal-Istat, kemm f'Malta u anke Għawdex.
- b. Attenzjoni partikolari trid tingħata sabiex jiġu ndirizzati r-realtajiet speċifiċi ta' ċertu reġjuni f'Malta u Għawdex, fejn jista' jagħti l-każ li ċertu persuni jkunu f'riskju għoli.
- c. Aċċess għas-servizzi huwa intrinsikament marbut mal-aċċess għal edukazzjoni u allura trid tinholoq kampanja b'saħħitha f'dan ir-rigward.

- d. Għandu jsir sforz sabiex ir-rizorsi tal-Istat (permezz ta' dipartimenti u aġenziji diversi) u s-socjetà ċivili, jingiebu flimkien halli jintlaħaq l-għan tal-istrategġija nazzjonali favur saħħa sesswali.
- e. Il-professjonisti u dawk kollha involuti fis-servizzi fl-oqsma soċjali huma l-akbar forza fil-pajjiż li fil-prattika tal-professjoni tagħhom jiltaqgħu mas-socjetà. B'hekk jistgħu jikkontribwixxu sabiex is-socjetà tifhem aħjar il-htieġa tar-responsabilità fil-ħajja sesswali. Dawn il-professjonisti jinkludu tobba, għalliema, infermiera u qwiebel, psikologi, *social* u *youth workers*. Huma għandhom jingħatu tagħrif fuq il-linji gwida tal-istrategġija nazzjonali favur saħħa sesswali halli kulhadd ikun konformi ma' messaġġ wiehed u ffukat. Qed ikun sugġerit ukoll li l-Università ta' Malta għandha thejji lil dawn il-professjonisti sabiex ikunu mharrġa adegwatament f'dan il-qasam. L-istess Università qed tiġi mitluba sabiex tohloq kuxjenza soċjali fost dawn il-professjonisti li tgħinhom jagħrfu persuni li minhabba s-sitwazzjoni li jgħixu fihom jistgħu jgħollu r-riskju ta' mard trasmess sesswalment. It-tagħlim għall-professjonisti għandu jkun kontinwu, ffinanzjat regolament, u bbażat fuq kultura ta' *empowerment* fejn il-persuna stess tara kif huma jistgħu itejbu l-kwalità ta' hajjithom.
- f. Jinħass il-bżonn ta' aktar responsabbiltà u kordinament bejn l-ispeċjalisti tal-medicina permezz ta' linji gwida li jstabilixxu l-prattika ta' bejniethom.
- g. Hemm bżonn ta' użu aħjar u aktar għarfien fuq is-servizzi provduti mill-Gvern ta' interpreti u medjazzjoni kulturali għall-immigranti fid-Dipartiment tas-Saħħa. Ir-responsabbiltà medika titlob li dawn il-persuni jkollhom din it-tip ta' assistenza, kemm għalihom sabiex jesprimu ruhhom, kif ukoll għall-professjonisti fil-qasam tas-saħħa u għal-ġid tas-socjetà in generali.
- h. Jiġu identifikati servizzi ta' għajjnuna u appogg lill-persuni u l-familji tagħhom li jkunu qed ibgħatu minn mard trasmess sesswalment.
- i. Id-Dipartiment tas-Saħħa għandu jipprovdi lil kull klinika tat-tobba u spiżeriji, kemm privati u tal-Istat, fuljetti ta' informazzjoni dwar is-saħħa sesswali.

3.5. Il-familji u l-komunità

- a. Ir-relazzjoni bejn l-istat ekonomiku, soċjali u kulturali tal-persuna huma fatturi determinanti għall-kwalità tas-saħħa, inkluża s-saħħa sesswali. Hekk kif diġà gie rakkomandat fl-ewwel dokument tal-Kumitat dwar l-Affarijiet Soċjali (<http://www.parliament.gov.mt/sacrelateddocuments?l=1>) interventi kmieni u preventivi huma dejjem indispensabbli fl-oqsma soċjali kollha. F'Malta diġà teżisti l-infrastruttura neċessarja sabiex isir dan, bħal korsijiet ta' qabel it-tqala, *Well Baby Clinics*, il-Bereġ u ċ-Ċentri tas-Saħħa. Qed jerga' jiġi rakkomandat *network* ta' professjonisti bil-għan li jagħmlu kuntatt personali f'dawn il-*clinics*, partikolarment ma' daww il-persuni, ġenituri u t-tfal li minhabba l-istat soċjo-ekonomiku u kulturali tagħhom, ir-riskju ta' mard trasmess sesswalment jista' jkun ogħla minn ta' persuni oħra. Dawn is-servizzi għandhom jagħtu mportanza wkoll lill-formazzjoni tal-koppja fuq il-valuri u l-importanza tar-rispett, il-fedeltà, il-komunikazzjoni, il-*commitment* bejn il-koppji u l-ippjanar fit-tqala.
- b. Bħalma gie rakkomandat fl-ewwel rapport tal-Kumitat (<http://www.parliament.gov.mt/sacrelateddocuments?l=1>), qed jerga' jiġi mressaq l-introduzzjoni tal-*family nurse/worker* fil-komunitajiet. Dan sabiex isiru żjajjar lill-familji f'faqar relattiv jew fi problemi soċjali u jagħtu attenzjoni partikolari lill-ġenituri u t-tfal tagħhom sabiex itejbu s-saħħa, inkluż l-imġieba sesswali, il-prevenzjoni u kura ta' mard trasmess sesswalment u l-ippjanar ta' tqala.
- c. Il-ġenituri għandhom id-dmir u r-responsabbiltà sabiex iħossuhom disposti u miftuħa li jikkellmu mat-tfal tagħhom fuq is-saħħa sesswali ta' wliedhom u li jkun ta' eżempju tajjeb. Qed jerga' jiġi rakkomonadat l-introduzzjoni ta' servizzi edukattivi fl-iskejjel u fiċ-ċentri taż-żgħażaġh (*family therapy services*) sabiex jindirizzaw il-htieġa tal-ġenituri li jkun jafu ma' xiex jistgħu jiltaqgħu l-adolesxenti fosthom l-internet, ir-rata għolja ta' xorb eċċessiv (*binge drinking*), l-abbuż, u s-saħħa sesswali.
- d. Il-politika favur it-tishiħ tal-familja trid ukoll twassal il-messaġġ favur saħħa sesswali responsabbli. Dan bil-għan li tnaqqas it-twelid ta' tfal mingħand ommijiet-xebbiet (*single mothers*), tipposponi t-tqala għal età matura, tgħallem dwar il-prevenzjoni u l-kura tal-mard trasmess sesswalment u dwar l-obbligi tal-missier lejn it-tarbija.
- e. Hekk kif rakkomandat mill-Għaqda Dinjija tas-Saħħa (*ABCD*), il-kampanji edukattivi iridu jkun komprensivi u indirizzati lejn il-familja u

- l-komunità kollha, b'kull mezz ta' komunikazzjoni possibbli u anke dak personali. Għaldaqstant irid isir sforz sabiex il-kampanji televiżi favur saħħa sesswali (u oħrajn soċjali) fuq it-televiżjoni tal-Istat u oħrajn terġa ssir mingħajr hlas. Dan ir-reklamar ma għandux jitqies bhala reklamar kummerċjali u b'hekk ma jintefax aktar piż finanzjarju fuq id-Dipartiment tal-Promozzjoni tas-Saħħa.
- f. Kull organizzazzjoni taż-żgħażaġh, għaqdiet volontarji, soċjali, u mexxeja fil-komunità għandhom ikunu inklużi fl-istrategija nazzjonali favur is-saħħa sesswali.
 - g. Edukazzjoni favur is-saħħa sesswali trid tindirizza lokalitajiet ta' riskju għoli ta' relazzjonijiet sesswali każwali, u dan għandu jsir permezz ta' kampanji personali u kull mezz ieħor ta' komunikazzjoni possibbli. F'dawn il-postijiet ta' riskju għoli, attenzjoni partikolari trid tingħata għall-fenomeni ta' *risk compensation*.


3.6. Riċerka, evalwazzjoni u informazzjoni

- a. Għandha ssir analiżi u skrutinju dettaljat tal-istudji ewlenin fil-qasam tas-saħħa sesswali. Dan għandu jgħin l-istrategija nazzjonali favur is-saħħa sesswali sabiex jinsab bilanċ bejn il-livell ta' aċċess għall-kontraċettivi u l-fenomeni magħruf ta' *risk compensation*. Din hija sitwazzjoni fejn livell għoli ta' aċċess għall-kontraċettivi BISS, mingħajr it-tagħlim favur is-saħħa sesswali u l-użu tal-kontraċettivi, jistgħu jżidu l-mard trasmess sesswalment. Dan għaliex biż-żieda ta' aċċess għall-kontraċettivi BISS, mingħajr it-tagħlim, jista' jżid il-probabilità ta' aktar relazzjonijiet sesswali każwali li wieħed ma jihux jekk ma jkunx hemm aċċess għall-kontraċettivi.
- b. Jidher li t-tiżiħ tal-infrastruttura ċentrali ta' monitoraġġ u survejjanza hija indispensabli għar-riċerka, aġġornament u t-tfassil ta' politika ta' saħħa sesswali. Il-Gvern huwa kommess li jintroduċi sistema elettronika ta' informazzjoni medika ċentrali għat-tobba tal-familja. Dan huwa pass tajjeb sabiex anke n-notifikazzjoni u r-*referral* ta' pazjenti b'mard trasmess sesswalment isir b'mod elettroniku u malajr.
- c. It-tobba tal-familja għandhom ikunu konformi mal-Artiklu 31 tal-Att dwar is-Saħħa Pubblika u l-Att dwar il-Kura tal-Mard Venerju halli jtejbu r-riċerka lokali.

- d. Jissahħu r-rizorsi allokatati lis-*Sexually Transmitted Infections Prevention Committee*, fosthom anki l-potenzjal li jagħmlu riċerka lokali f'dan il-qasam. Barra minn hekk dan il-Kumitat jista' jagħmel xogħol ma' Istituti u Fakultajiet fi hdan l-Università ta' Malta, kif ukoll juża fondi tal-Unjoni Ewropeja. Jinħass il-bżonn ta' riċerka sabiex jitkejjel u jiġi studjati r-relazzjoni bejn l-istat ekonomiku, soċjali u kulturali tal-persuna u l-kwalità tas-saħħa, inkluża s-saħħa sesswali.
- e. Għandhom jiġu identifikati miri u indikaturi fil-kultura sesswali u l-mard trasmess sesswalment. Dan jgħin sabiex regolarment issir evalwazzjoni finanzjarja u soċjali tal-istrategġija nazzjonali favur is-saħħa sesswali.
- f. Il-Gvern għandu jgħin lil dawk l-istudenti, esperti u professjonisti li jridu jagħmlu jew ikomplu l-istudji tagħhom dwar is-saħħa sesswali.
- g. Isir sħarriġ sabiex jiġu identifikati fondi mill-Unjoni Ewropeja li jistgħu jintużaw sabiex itejbu l-prattici u r-riċerka f'dan il-qasam.
- h. Hekk kif sar foqasma oħra, għandu jsir sforz sabiex esperti internazzjonali jiltaqgħu regolarment f'pajjiżna halli jsir qsim ta' Prattici tajbin, b'attenzjoni lejn pajjiżi tal-Mediterran.
- i. Jingħata bidu għal-studju lokali interdixxiplinari u fit-tul li jstabilixxi l-fatturi determinanti tas-saħħa sesswali.

APPENDICI 1

- MARRIAGE IS A WEALTH-CREATING INSTITUTION -
 - BETTER HEALTH TO FAMILY MEMBERS, LESS POVERTY & DOMESTIC ABUSE, STRONGER RELATIONSHIPS, MORE PROTECTION CHILDREN
 - FAMILY FRAGMENTATION IMPOSES SIGNIFICANT PUBLIC COSTS -



FAMILY LAWS THAT SUPPORT MARRIAGE

This diagram highlights successful family-marriage policies and research; it implies strategies that correspond to the best current evidence from the social science